



# MAR REMIGIOSE INCHANANIYIL

## Bishop of Thamarassery

സർക്കുലർ 07/2025

### യേശുനിധി

മിശിഹായിൽ ഏറ്റവും സ്നേഹമുള്ള വൈദികരേ, സമർപ്പിതരേ, സഹോദരീ സഹോദരന്മാരേ, വത്സല കുഞ്ഞുങ്ങളേ,

മിശിഹായുടെ പീഡാനുഭവ-മരണ ഉത്ഥാനത്തിന്റെ അനുസ്മരണമായ വിശുദ്ധവാരത്തിലേക്ക് അടുത്തയാഴ്ച മുതൽ നാം പ്രവേശിക്കുകയാണല്ലോ. ഓശാനവിളികളുടെ മധ്യേയുള്ള ഈശോയുടെ ജറുസലേം പ്രവേശനവും, അന്ത്യത്താഴവും പാദം കഴുകൽ ശുശ്രൂഷയും കാൽവരിയിലെ യാഗാർപ്പണവും ഉയിർപ്പ് വിളംബരം ചെയ്യുന്ന ശൂന്യമായ കല്ലറയും ഒരിക്കൽകൂടി അനുസ്മരിച്ചുകൊണ്ട് വലിയ ആഴ്ചയിലെ ഹൃദയസ്पर्ശിയായ തിരുക്കർമ്മങ്ങളിലൂടെ ഉത്ഥാനത്തിന്റെ സന്തോഷം സ്വീകരിക്കാൻ നാം ഒരുങ്ങുന്നു. ഈശോയുടെ രക്ഷാകര രഹസ്യത്തിന്റെ ആഴമായ ചൈതന്യം വ്യക്തിപരമായും കുടുംബത്തിലും അനുഭവിക്കാൻ അൻപത് നോമ്പിന്റെ ഉപവാസവും പ്രാർഥനയും പരിത്യാഗവും നമുക്ക് കൃപ പ്രദാനം ചെയ്യട്ടെയെന്ന് പ്രാർഥിക്കുന്നു.

ദൈവം തന്ന അനുഗ്രഹങ്ങൾക്ക് നന്ദിയർപ്പിക്കുന്നതിനൊപ്പം, ഉള്ളത് അപരനുമായി പങ്കുവയ്ക്കാനും ഈ നോമ്പുകാലം നമ്മെ ക്ഷണിക്കുകയാണ്. “ഈ ജനക്കൂട്ടത്തോട് എനിക്ക് അനുകമ്പ തോന്നുന്നു. മൂന്നു ദിവസമായി അവർ എന്നോടുകൂടെയാണ്; അവർക്ക് ഭക്ഷിക്കാൻ യാതൊന്നുമില്ല. വഴിയിൽ അവർ തളർന്നുവീഴാൻ ഇടയുള്ളതിനാൽ ആഹാരം നൽകാതെ അവരെ പറഞ്ഞയ്ക്കാൻ എനിക്ക് മനസ്സുവരുന്നില്ല” (മത്താ 15,32). ക്രിസ്തുവിന്റെ ഈ വാക്കുകൾ തങ്ങൾക്കുള്ള വിഭവങ്ങൾ പങ്കുവയ്ക്കാൻ ശിഷ്യസമൂഹത്തിനും വചനം ശ്രവിച്ചവർക്കും പ്രേരകമായി. നമ്മുടെ ഇടവകകളിൽ സ്വന്തമായി ഭവനമില്ലാതെയും ചികിത്സയ്ക്ക് പണമില്ലാതെയും കുട്ടികൾക്ക് വിദ്യാഭ്യാസം നൽകാൻ സാധിക്കാതെയും വിഷമിക്കുന്ന ധാരാളം കുടുംബങ്ങളുണ്ട്. മക്കളുടെ വിവാഹ ചെലവുകൾ കണ്ടെത്താൻ ബുദ്ധിമുട്ടുന്ന നിർധനരായ മാതാപിതാക്കളും ധാരാളമാണ്. അവരുടെ ആവശ്യത്തിലും ഹൃദയവേദനയിലും ക്രിസ്തുവിന്റെ അതേ അനുകമ്പയോടെ ചേർന്നുനിൽക്കാൻ നമുക്ക് സാധിക്കണം. ശിഷ്യന്മാർ തങ്ങൾക്ക് ലഭിച്ച അഞ്ചപ്പവും രണ്ടുമീനും ക്രിസ്തുവിന്റെ മുൻപിൽ സമർപ്പിക്കാൻ തയ്യാറായപ്പോൾ അവിടെ സമൃദ്ധിയും സന്തോഷവുമുണ്ടായി. ഉള്ളത് ഇല്ലാത്തവനുമായി പങ്കുവയ്ക്കാൻ പ്രത്യേകം താൽപര്യമെടുത്താൽ നമ്മുടെ ഇടവകകൾക്കും കുടുംബങ്ങൾക്കും സമൃദ്ധിയും ആനന്ദവും അനുഭവിക്കാൻ സാധിക്കും.

അൻപത് നോമ്പാചരണം ധന്യവും അർഥപൂർണ്ണവുമാകുന്നത് ഉദാരപൂർവമായ ദാനധർമ്മത്തിലൂടെയും പങ്കുവയ്ക്കലിലൂടെയുമാണ്. “മനുഷ്യപുത്രൻ വന്നിരിക്കുന്നത്, ശുശ്രൂഷിക്കപ്പെടാനല്ല, ശുശ്രൂഷിക്കാനും അനേകർക്ക് വേണ്ടി മോചനദ്രവ്യമായി നൽകാനുമത്രേ” (മർക്കോ 10,45). കർത്താവിന്റെ ഈ വചനം സ്വീകരിച്ച്, പ്രാർഥനയിലൂടെയും ഉപവാസത്തിലൂടെയും ദാനധർമ്മത്തിലൂടെയും ക്രൂശിതനെ അനുയാത്ര ചെയ്യേണ്ട നോമ്പുകാലം ആർദ്രതയുടെയും അനുകമ്പയുടെയും സുവിശേഷം സമൂഹത്തിൽ പ്രാവർത്തികമാക്കാൻ നമുക്ക് ശക്തിതരട്ടെ. മിശിഹായുടെ ശൂന്യവൽക്കരണത്തിന്റെയും ബലിയുടെയും പരമകോടിയിലാണ് വിജാതിയനായ ശതാധിപൻ “സത്യമായും ഈ മനുഷ്യൻ ദൈവപുത്രനായിരുന്നു” (മർക്കോ. 15,39) എന്ന് സാക്ഷ്യപ്പെടുത്തുന്നത്. “ക്രിസ്തുവിനെപ്പോലെ നാം പങ്കുവയ്ക്കാനും ബലിയാകാനും തയാറാകുമ്പോൾ ദൈവപുത്രന്മാരായി രൂപാന്തരപ്പെടും. സ്വർഗരാജ്യത്തിന്റെ മക്കളാകാൻ ശ്രമിക്കുന്നവർ തങ്ങൾക്കുള്ളതെല്ലാം വിറ്റ് ദരിദ്രരുമായി പങ്കുവയ്ക്കണമെന്നും ദാനധർമ്മത്തോടെയുള്ള പ്രാർഥന ദൈവസന്നിധിയിൽ ശ്രവിക്കപ്പെടുമെന്നും അവർ നിത്യനാശത്തിൽനിന്നും തിന്മയുടെ ശക്തികളിൽനിന്നും വിടുതൽ പ്രാപിക്കുമെന്നും സഭാപിതാവായ വി. സിപ്രിയാൻ പഠിപ്പിക്കുന്നു” (Woks and Almsgiving 1;14). അപ്രകാരമുള്ള, എളിയതും കൂട്ടായപരിശ്രമവുമാണ് ‘യേശുനിധി’യെന്ന ജീവകാരുണ്യ പ്രവർത്തനത്തിലൂടെ എല്ലാവർഷവും അൻപത് നോമ്പിന്റെ പരിസമാപ്തിയിൽ നാം ഏറ്റെടുക്കുന്നത്.



# MAR REMIGIOSE INCHANANIYIL


## Bishop of Thamarassery

കാരുണ്യത്തിന്റെ ഈ സമാഹരണം ആരംഭിച്ചിട്ട് 29-ാം വർഷത്തിലേക്ക് നാം പ്രവേശിക്കുകയാണ്. യേശുനിധി ആരംഭിച്ചതു മുതൽ ഓരോ വർഷവും ലഭിച്ച സംഭാവന മുൻവർഷത്തെക്കാൾ ഒരിക്കലും കുറഞ്ഞിട്ടില്ലായെന്നത് എടുത്തുപറയേണ്ടതാണ്. കഴിഞ്ഞവർഷം നിങ്ങളുടെ ഉദാരമായ സംഭാവനകളിലൂടെ യേശുനിധിയിലേക്ക് ലഭിച്ചത് 64,22,834/- രൂപയാണ്. നടപ്പുസാമ്പത്തിക വർഷത്തിൽ, 2025 ഫെബ്രുവരി മാസം വരെ 469 നിർധന കുടുംബങ്ങൾക്കായി ചികിത്സ, വിദ്യാഭ്യാസം, വിവാഹം, ഭവനനിർമ്മാണം എന്നീ നാല് ആവശ്യങ്ങൾക്കായി 55,38,500/- രൂപ, നൽകിക്കഴിഞ്ഞു (വിദ്യാഭ്യാസം 12,49,000 രൂപ, ഭവനനിർമ്മാണം 10,46,000 രൂപ, വിവാഹം 4,60,000 രൂപ, ചികിത്സ 26,38,500 രൂപ, മറ്റ് ജീവകാരുണ്യാവശ്യങ്ങൾ 1,45,000 രൂപ). നമ്മുടെ ഇടവകയിൽ കഷ്ടപ്പെടുന്ന കുടുംബങ്ങളെ സഹായിക്കുന്നതിന് യേശുനിധി പ്രയോജനപ്പെടുത്തണമെന്ന് ഈയവസരത്തിൽ ഓർമ്മിപ്പിക്കുന്നു. ആവശ്യങ്ങൾ പൂർണ്ണമായി നടപ്പിലാക്കാൻ സാധിക്കില്ലെങ്കിലും അത്യാവശ്യഘട്ടങ്ങളിൽ ഒരു സഹായമായി എല്ലാ കുടുംബങ്ങൾക്കും യേശുനിധി ഉണ്ടായിരിക്കും. കുടുംബകൂട്ടായ്മകളുടെ ഉത്തരവാദിത്തം വഹിക്കുന്നവർ, ഈ ജീവകാരുണ്യ ഫണ്ടിൽ നിന്ന് സഹായത്തിന് അർഹതയുള്ള കുടുംബങ്ങളുടെ കാര്യം ബഹു. വികാരിയച്ചന്മാരുടെ ശ്രദ്ധയിൽപ്പെടുത്തുന്നത് ഉചിതമായിരിക്കും.

ഈ വർഷവും ഓശാന ഞായറാഴ്ച വി. കുർബാനമധ്യേയാണ് യേശുനിധിയിലേക്കുള്ള സംഭാവന സ്തോത്രക്കാഴ്ചയായി സ്വീകരിക്കുന്നത്. ഇതിനാവശ്യമായ കവറുകൾ നിങ്ങളുടെ ഭവനങ്ങളിൽ എത്തിക്കുന്നതായിരിക്കും. സഹായം അർഹിക്കുന്ന നമ്മുടെ സഹോദരങ്ങൾക്കുവേണ്ടി ഏറ്റവും കുറഞ്ഞത് നിങ്ങളുടെ കുടുംബത്തിന്റെ ഒരു ദിവസത്തെ വരുമാനമെങ്കിലും നൽകണമെന്ന് പാവപ്പെട്ട വർക്കുവേണ്ടി ഞാൻ അഭ്യർത്ഥിക്കുന്നു. ശമ്പളം ലഭിക്കുന്നവർ ഒരു ദിവസത്തെ വേതനവും മറ്റുള്ളവർ വരവനുസരിച്ച് ആനുപാതികമായ സംഖ്യയും യേശുനിധിയിലേക്ക് നൽകുമല്ലോ. ഈ ചെറിയ വരിൽ ഒരുവൻ നിങ്ങൾ നൽകിയപ്പോഴെല്ലാം അത് എനിക്ക് തന്നെയാണ് നൽകിയത് എന്ന ക്രിസ്തു നാഥന്റെ തിരുമൊഴികൾ (മത്താ. 25,40) നമുക്ക് പ്രചോദനമാകട്ടെ.

നാം അനുഷ്ഠിക്കുന്ന കാരുണ്യപ്രവൃത്തികൾക്ക്, ആഗോളസഭയിൽ രക്ഷയുടെ ജൂബിലായോലാഷിക്കുന്ന ഈ വർഷം പ്രത്യേകമായ സ്ഥാനവും അർഹവുമുണ്ട്. “എല്ലാത്തരം ദുരിതങ്ങളും അനുഭവിക്കുന്ന നമ്മുടെ സഹോദരീസഹോദരന്മാർക്ക് പ്രത്യാശയുടെ സ്പഷ്ടമായ അടയാളങ്ങൾ നൽകാനായി നാം ഈ വിശുദ്ധവർഷത്തിൽ വിളിക്കപ്പെട്ടിരിക്കുന്നുവെന്ന്” പരിശുദ്ധ പിതാവ് പഠിപ്പിക്കുന്നുണ്ട് (പ്രത്യാശ നമ്മെ നിരാശരാക്കുന്നില്ല ന.10). യേശുനിധിയിലൂടെ സഹായഹസ്തവുമായി അപരന്റെ പാർശ്വം ചേർന്ന് നടക്കാൻ നാം ആഗ്രഹിക്കുമ്പോൾ ഈ ജൂബിലി വർഷത്തിൽ പ്രത്യാശ വീണ്ടെടുക്കാനുള്ള ശ്രമങ്ങളിലാണ് നാം ഏർപ്പെടുന്നത്. നിങ്ങൾ നൽകുന്ന ഏതു തുകയും അനേകപേരുടെ ജീവിതത്തിന് പ്രത്യാശ നൽകുവാൻ ഉപകരിക്കും. അങ്ങനെ, ആദിമസഭയുടെ ചൈതന്യത്തിൽ നമുക്ക് എല്ലാം പങ്കുവെച്ച്, ആശയറ്റ കുടുംബങ്ങൾക്കും വ്യക്തികൾക്കും താങ്ങും തണലുമാകാം.

നിങ്ങൾക്കെല്ലാവർക്കും അനുഗ്രഹപ്രദമായ വലിയ ആഴ്ചയും സന്തോഷപ്രദമായ ഉയിർപ്പ് തിരുനാളും ആശംസിക്കുന്നു. നിങ്ങളെയും നിങ്ങളുടെ കുടുംബങ്ങളെയും ഈശോ സമൃദ്ധമായി അനുഗ്രഹിക്കട്ടെ.

ഈശോയിൽ സ്നേഹപൂർവ്വം,  
+ 

✠മാർ റെമീജിയോസ് ഇഞ്ചനാനിയിൽ  
താമരശ്ശേരി രൂപതയുടെ മെത്രാൻ



ഈ സർക്കുലർ 2025 ഏപ്രിൽ 06 ഞായറാഴ്ച ദിവ്യബലിമധ്യേ എല്ലാ ദൈവാലയങ്ങളിലും വായിക്കേണ്ടതാണ്.